

فرخنده امین  
پی ایچ-ڈی سکالر

## ترجمہ اور تشكیل اسالیب

Farkhanda Ameen

Ph.D Scholar

### Translation and Formation of Styles

The task of translation is not easy. A precise style of an author, exhibits exact copy of the writer's ideas. So, the translator may opt his model in a number of ways; He may not hear what is to be heard in it.

The problem of translation may be treated from three angles: Adequate comprehension of the translated text, adequate manipulation of the language translated into, and what happens in between. The last question properly belongs to linguistic psychology. So the translator may introduce writing styles of different foreign writers into his language.

---

ترجمہ ہمیشہ سے دو تہذیبوں کے درمیان پل بنتا آیا ہے جس کے ذریعے اقوام عالم میں افکار و خیالات، تکنیک اور اسلوبیات کا دو طرفہ سفر جاری و ساری ہے۔ ترجمہ (Translation) کا لفظ مغرب کی جدید زبانوں میں لاطینی سے پہنچا اور اس کے لغوی معنی ہیں ”پار لے جانا“ اس سے قطع نظر کہ ہر مترجم ارنست منیو لوسمانیہس ہوتا۔ ”پار لے جانا“ کا مفہوم، نقل مکانی سے لے کر مکانی معانی تک پہنچا ہوا ہے اس طرح اردو اور فارسی میں ”ترجمہ“ کا لفظ جس کا اشتھاقی رابطہ ترجمان ہے اور مترجم دونوں سے ہے۔ عربی زبان سے منتقل ہوا ہے۔ اہل لغت اس کے چار معنی درج کرتے ہیں: ایک سے دوسرا زبان میں نقل کلام، تغیر و تعبیر، دیباچہ اور کسی شخص کا بیان، احوال یا تذکرہ شخصی، یہ سب معانی لفظ ”ترجمہ“ سے باہم مربوط ہیں۔ حتیٰ کہ ”رجم“ بھی جس کے معنی ہیں سنگار کرنا، مترجم ’سکی فس‘ سے مشابہ ہے۔

مختلف ناقدین و مترجمین نے فن ترجمہ سے متعلق مختلف النوع آراء کا اظہار کیا ہے لیکن جیسا کہ بات یہ ہے کہ ۲۶ قبل مسح میں سیرو نے اس حوالے سے بات کرتے ہوئے اسلوب اور زبان کا حوالہ دیا: ”مترجم کا کام لفظ کی جگہ لفظ رکھنا ٹہیں بلکہ مصنفوں کے اسلوب اور زبان کی طاقت کو اپنی زبان میں محفوظ کرنا ہے۔“ ہمارے ہاں معروف انشاء برداز، شاعر اور تذکرہ نگار محمد حسین آزاد نے ۱۸۸۱ء میں ترجمے کے متعلق کچھ اسی طرح کی رائے دی، جس میں اصل مصنفوں کی فکر کے ساتھ اس کے اسلوب نگارش کی طرف بھی اشارہ ملتا ہے۔ آزاد کہتے ہیں کہ ”ترجمہ اور تصنیف کے تجربہ کا رجحان ہے ہیں کہ ان کی عبارت میں کسی زبان کا اصل لفظ جو اپنا

مطلوب بتا جاتا ہے، سطر سطر بھر عبارت میں ترجمہ کریں تو بھی وہ بات حاصل نہیں ہوتی جو مجموعہ خیالات کا اور اس کے صفات و لوازمات کا اس ایک لفظ کے سنتے والے کے سامنے آئندہ ہو جاتا ہے۔ ان تمام حوالوں سے ترجمہ کو اصل کی نقل قرار دینے والوں نے تو یہاں تک کہہ دیا کہ ”ترجمہ کرنا ایک گناہ ہے“۔ اسی لیے پروفیسر ایلبرٹ گیرارڈ نے مترجم کی حالت زار کو دیکھتے ہوئے رائے دی کہ ”ترجمہ، نام ہے ایک سمجھی نامشکور کا، جس کے صلے میں شدید مشقت کے بعد صرف خاتمت ملتی ہے“۔<sup>۱</sup>

بھروسہ، ترجمے کی معرفت نہ صرف منے خیالات کی آمد جاری رہتی ہے بلکہ جس زبان میں ترجمہ کیا جاتا ہے اس کی قوت اظہار میں نئے امکانات بھی پیدا ہوتے ہیں اور نئے اسالیب اظہار وضع کرنے کی طرف تجیق کاروں کی طبیعت مائل ہوتی ہے۔ علم انسانی میں اضافہ اور انسانی ذہن میں کشادگی پیدا ہوتی ہے۔ لیفٹیٹ بزرل (Ritzaerl) جمال سید میاں نے ترجمے میں پیش آنے والی اڑچنوں اور افادیت سے متعلق بات کرتے ہوئے اسلوب کی منتقلی کی بات کی ہے۔ کہتے ہیں: ”ترجمہ ایک مشکل فن ہے دوسری زبانوں سے صرف الفاظ کا ترجمہ ہی نہیں کیا جاتا بلکہ اس کی روح کو بھی دوسری زبان میں منتقل کرنا ہوتا ہے۔“<sup>۲</sup>

آفتاب احمد خاں اسی مشکل کی مزید وضاحت کرتے ہوئے لکھتے ہیں: ”آپ آزاد ترجمہ کریں یا پابند لفظی، ایک زبان کو دوسری میں کلیٹا منتقل نہیں کیا جاسکتا۔ لیکن اس کے قریب تر لے جانے کی کوشش کی جاسکتی ہے۔۔۔ یہ تو ایک ایسا در ہے، جو ہمیشہ کھلا رہنا چاہیے۔“<sup>۳</sup> پیچھے مذکور یکیں تو دنیا کا قدیم ترین ادبی ترجمہ ہومرے کے رزمیہ ”اوڈیلیسی“ کا یونانی سے لاطینی زبان میں ترجمہ تھا۔ یہ ۲۵۰ قبل مسیح کا تھا ہے جب لیو یوس اینڈ رو نیکس (Livius Andronicus) نے ہومر کے رزمیہ کو لاطینی زبان میں منتقل کیا۔ لیو یوس اینڈ رو نیکس کے سامنے ترجمہ نگاری کا کوئی اصول نہیں تھا۔ شاید اسی لیے اس نے ترجمے کو اوزسن تجیق کرنے کا درجہ دیا۔<sup>۴</sup> تجیق اس حوالے سے کہ ”اوڈیلیسی“ کے ہیر و اوڈیلیسیس کی زندگی کا متن تو ترجمہ ہونا ہی تھا، وہ اس انداز میں ترجمہ کرنے کی کوشش کی گئی، جو ہومر کے اسلوب سے قریب تر تھی ہو۔ اردو میں علمی اور فنی تراجم کا ذکر آتا ہے تو ذہن عام طور پر سب سے پہلے انگریزی نگارشات کے اردو تراجم کی طرف منتقل ہو جاتا ہے اور یہ کہا جاتا ہے کہ انگریزی سے اردو میں علمی تراجم کا کام ایسٹ انڈیا کمپنی کے دور میں شروع ہوا تھا۔ گواہ اردو زبان میں ترجمے کی تاریخ ڈیڑھ پونے دو سو سال سے زیادہ پرانی نہیں۔ لیکن اگر انگریزی کے علاوہ عربی اور فارسی سے کیئے گئے تراجم کو بھی شمار کر لیا جائے تو پتا چلتا ہے کہ فارسی زبان سے اردو ترجمے کا آغاز تین سو چھیسا سو برس قبل عہد اکبری کی ایک آزاد سلطنت بیجا پور سے ہوا تھا۔ جہاں حکومت، مغل دربار میں مروج فارسی کی بجائے مقامی زبان کی سرپرستی کر رہی تھی۔ عبید اللہ قدسی کے مطابق: ”سب سے پہلا ترجمہ ملک خورشید نے ۱۶۰۵ء میں اہم بھاطب ۱۶۲۶ء میں امیر خسرو کی مشتوی ”بہشت بہشت“ کے ایک جزو کا اور دوسری ترجمہ ۱۶۰۸ء میں طبعی نے نظامی گنجوی کی مشتوی ”بہشت پکیز“ کا ”بہرام و گل اندام“ کے نام سے کیا۔“<sup>۵</sup>

جہاں تک ترجمے کی ضرورت کا معاملہ ہے تو اس حقیقت سے انکار کسی بھی طور ممکن نہیں کہ ادب کی سرحدوں پر پھرے نہیں لگائے جاسکتے۔ اسی طرح کسی مخصوص علاقے میں بننے والے یا مخصوص زبان کے بولنے والوں کے تخلیقی تجربے سے استفادہ کرنے پر پابندی عائد کرنا ناممکن ہی نہیں۔ مستحسن بھی نہیں۔ جدید دور میں ذرا کم ابلاغ کی ترقی نے دنیا کو قریب لانے میں اہم کردار ادا کیا ہے۔ اس صورتحال میں جہاں دوسری قوموں کی تہذیب و ثقافت سے آگئی نہایت درجہ ضروری ہے اسی طرح دوسری زبان کے

ادبیوں اور دانشوروں کے خیالات سے بہرہ مند ہونا بھی ناگزیر نظر آتا ہے کیونکہ قوموں کے مزاج سے آشنائی کے بغیر دوستی یا دشمنی کی منازل طے کرنا ناممکن ہے۔ ڈاکٹر رشید احمد اس حوالے سے لکھتے ہیں: ”ترجمہ وہ دریچہ ہے جس سے دوسری قوموں کے احوال ہم پر کھلتے ہیں لیکن جدید عہد میں یہ ایک ضرورت بھی ہے، جس کے بغیر ہم عالمی سطح کی علمی ادبی سرگرمیوں میں شریک نہیں ہو سکتے۔“<sup>۶</sup> یوں کہہ لجھنے کے ترجمے کی ضرورت تہذیبی نشوونما کے لیے ہی نہیں، نئے طرز بیان کے لیے بھی لازمی ہے کیونکہ تہذیبیوں اور پیارائیہ اظہار کے سرچشمے ایک خاص مدت کے بعد خشک ہونے لگتے ہیں اور ہم ان خشک سرچشمتوں سے کچھ بیانا کرنے کے قابل نہیں رہتے۔ اس طرح ہمیں علیحدگی، تہذیبی تعصباً اور اسلامیاتی سطح پر بخوبی پن کی بیماریاں جنم لیتی ہیں۔ ان بیماریوں کا تدارک و علاج ترجمے کی بدولت ممکن ہے۔ یوں نت نئے خیالات کی ترویج اور نئے پیارائیہ اظہار کی تشکیل کی خاطر تراجم کی ضرورت نہ صرف ایک اجتماعی تقاضے کی سطح پر ابھرتی ہے بلکہ علمی اور ادبی سطح پر ناگزیر ہو جاتی ہے۔ یعنی ترجمہ ادبی جودو کو ختم کر کے تخلیقیت کو بڑھادا دیتا ہے۔ اسی لیے مولوی عبدالحق نے کہا تھا کہ ”ادبیات کے میدان میں پہلی منزل ترجمہ ہوتی ہے۔“<sup>۷</sup>

ڈاکٹر سہیل احمد خال کا کہنا یہ ہے کہ ”پابندیوں کے زمانے میں ایسے انسانوں اور ایسی نظموں کے تراجم زیادہ ہونے لگتے ہیں جن میں پابندیوں کے خلاف باغیانہ لجھ یا جبرا کا احساس نمایاں ہو۔ ایسی صورت میں ہم کہہ سکتے ہیں کہ بہت سے ادبیوں کی یہ روحانی ضرورت بن گئی ہے یا وہ شعوری طور پر تہذیبی اور سماجی پس منظر میں ایسا کرنے پر مجبور ہیں وہ جو باقیں خود بیان نہیں کر سکتے انہیں ترجموں کی زبان سے ادا کر رہے ہیں۔“<sup>۸</sup> احتیاط کا تقاضا ہے کہ مترجم حقیقی مناسبت کی تلاش کرتے ہوئے زبان و بیان کے استعمال میں احتیاط برترے مناسب اور موزوں الفاظ کا اختیاب اس کے علاوہ ہے۔ مترجم کو علم ہونا چاہیے کہ آیا کون سے محاوارات، تشیہات، علامات اور ضرب الامثال استعمال کرنے چاہیے کہ مصنف کے خیالات کے ساتھ انصاف بھی ہو سکے اور عبارت میں مصنف کا اسلوب بھی درآئے۔ مترجم کی اسی نوع کی مشکلات پر بات کرتے ہوئے الیاس عشقی کہتے ہیں: ”ترجمہ ایک دشوار فن سمجھا جاتا ہے۔ اس وجہ سے بڑے بڑے مترجم اپنے کام سے خوف ذدہ رہے ہیں۔ اس خوف کے کئی ڈراؤ نے پہلو ہیں، جتنا خوف اتنے وسوے، ہزار باقیں سننے میں آتی ہیں۔ مثلاً یہ کہ مترجم کے لیے اسی پائے کے علم اور تجربے کی ضرورت ہوتی ہے جو اس کتاب اور فن پارے کے مصنف کا ہو، جس کا ترجمہ کرنا مقصود ہو۔ مصنف تو جس زبان میں لکھتا ہے، چاہے اس زبان کا ماہر ہونہ ہو لیکن مترجم کے لیے ضروری ہے کہ وہ ان زبانوں کا ماہر ہو، ایک وہ زبان جس کا ترجمہ کرنا ہے دوسری وہ، جس میں ترجمہ کرنا ہے، اس لیے اصل مصنف کے انداز بیان اور لسانی خصوصیات کے علاوہ اگر اس کے تعلیمی معیاروں، اس کے عام حالات زندگی اور اس سے متعلق اس کا نقطہ نظر اور عصری تقاضوں سے جس قدر واقفیت ہوگی اس کے لیے اتنا ہی بہتر ہے۔ یہ اور ایسی بہت سی باقی مترجم کے کام کو دشوار بناتی ہیں لیکن یہ سب باقی نصف حقیقتیں ہیں۔ دنیا کے بہتر مترجم ان تمام خصوصیات پر پورا نہیں اترتے۔ اگر یہ باقی کسی ایک شخص میں مجتمع ہو بھی جائیں تو یہ کب ضروری ہے کہ لازمی طور پر وہ ایک اچھا مترجم بھی ثابت ہوگا۔ پھر یہ بھی ایک حقیقت ہے کہ ترجمہ کیسا ہی تحلیقی کیوں نہ ہو آخر ترجمہ ہی ہوتا ہے۔ ترجمہ کا کام اگرچہ بنیادی طور پر ترجمانی ہے لیکن اس سادہ لفظ سے حقیقت حال پوری طرح واضح نہیں ہوتی۔“<sup>۹</sup> ترجمے کے ذریعے اسالیب کو ترقی دینا مقصود ہے تو اردو میں ترجمہ کرنے والے مترجم کی شخصیت میں چار بنیادی حوالوں کا احساس بہر طور موجود رہنا چاہیے:

۱۔ اردو لشکری زبان ہے اور اس میں مختلف زبانوں کے کثیر الفاظ مستعمل ہیں۔ مترجم کے لیے ضروری ہے کہ وہ ان الفاظ کی

- ہندیادی حیثیت سے آگاہ ہوا اور مفہوم پر بھی دسترس رکھتا ہو۔ مگر اس کا یہ مطلب ہرگز نہیں کہ وہ کلائیکٹ کے رکھ رکھاؤ کی تگ و دو میں عہدِ موجود کی نظریات کو درکردے۔ اسے ذہن میں رکھنا چاہیے کہ وہ جو لفظ اردو میں مستعمل ہوا، وہ اردو کا ہو گیا۔
- ۲۔ مترجم لفظ اور مرکبات کے استعمال سے پوری طرح آشنا ہو۔ اسے پرشکوہ انداز بیان اور محض سادگی و سلاست میں فرق کا پتا ہو۔
- ۳۔ بعض اوقات ترجمہ کرتے ہوئے کسی ایک تصور یا خیال کو سادہ الفاظ میں بیان کرتے ہوئے طوالت بڑھ جاتی ہے جو کہ مناسب عمل تصور نہیں کیا جاتا لہذا اس سلسلے میں اصطلاحات کا استعمال اور بوقت ضرورت نئی اصطلاحات تشكیل دینے کا اہل ہونا مترجم کی تخصیص شمار ہوگی اور اسالیب بیان میں نیگی پیدا ہوگی۔
- ۴۔ عبارت کی سجاوٹ اور روانی اس وقت متاثر ہوتی ہے جب اس میں پر تکلف الفاظ و مرکبات کی تعداد بڑھ جائے۔ لہذا مترجم کو اپنی حدود و قیود کا علم ہونا چاہیے۔
- ۵۔ ترجمے میں اگر مانوس مقامی الفاظ استعمال کرنا ناگزیر یا مناسب ہے/ہو تو اس سے ہمچکیانا نہیں چاہیے۔
- ۶۔ وہ زبان جس کا ترجمہ کیا جا رہا ہے، کے مترادفات اگر اردو میں موجود ہوں تو محض آسانی کی خاطر اگریزی الفاظ سے صرف نظر کرنا چاہیے۔
- ۷۔ ترجمہ کرتے وقت ہر لفظ کے لیے اردو کا ایک لفظ استعمال کیا جائے بشرطیکہ خود ترجمہ ہونے والے لفظ کے متعدد معنی نہ ہوں۔ مثلاً لفظ ”ڈیپس“ کے لیے لفظ دفاع استعمال کیا جائے، نہ کہ کہیں ”تحفظ“ اور کہیں ”حفاظت“ اگر مفہوم کے اعتبار سے معنی مختلف نکلیں تو اس کا استعمال نوعیت پر ہو گا۔ مثلاً ”Case“ کا عدالتی ترجمہ ”مقدمہ“ طب میں ”مریض“ اور دفتری معمولات سے متعلق ”معاملہ“ ہونا چاہیے۔
- ۸۔ بہت سے اگریزی الفاظ اردو کا جزو بن چکے ہیں انہیں ویسے ہی استعمال کرنے میں کوئی حرج نہیں، مثلاً ”جٹسٹی“، ”نکٹ“، ”بل وغیرہ۔“
- ۹۔ بہت سے اگریزی الفاظ بگزیری ہوئی صورت میں مستعمل ہوئے اور بہت مانوس ہو گئے۔ انہیں ویسے ہی استعمال کریں مثلاً ”کارتوس، لائشن، اردنل وغیرہ۔“
- ۱۰۔ اگر اگریزی اصطلاح اور اس کا اردو متبادل دونوں یکساں مقبول ہوں تو دونوں کے استعمال میں کوئی حرج نہیں۔ جیسے ”کمیٹی“ اور ”مجلہ“، ”وغیرہ۔“
- ۱۱۔ جس موضوع سے متعلق ترجمہ کرنا ہو تو اس پر سیر حاصل مطالعہ ناگزیر ہو گا یوں متعلقہ مفہوم و واضح ہو جائیں گے۔
- ۱۲۔ اگریزی مخففات کا ترجمہ ان کے مکمل حوالے سے کیا جائے گا۔ مثلاً اگریزی میں ”گورنمنٹ“ کے لیے ”Govt.“ کا مخفف مستعمل ہے مگر ترجمہ کرتے وقت مکمل صورت ”گورنمنٹ“ یا ”حکومت“، ہی کا چناو کیا جائے۔
- ۱۳۔ علمی کتاب کے ترجمے میں پوری کتاب کا مطالعہ کر کے اصطلاحات کا ترجمہ ایک ہی انداز سے کرنا مناسب ہو گا یعنی ایک اصطلاح کا ترجمہ پوری کتاب میں ایک ہی رکھا جائے گا۔

۱۴۔ ترجمہ حتی الامکان تحت اللفظ اور محاورہ زبان کے مطابق ہو۔ اصل زبان کا محض خلاصہ مطلب نہیں ہونا چاہیے۔ اگر عبارت پیچیدہ اور جملہ طویل ہے تو کوشش کی جائے کہ ترجمہ بھی ویسا ہی ہو۔ طویل جملے کو چھوٹے ٹکڑوں میں ترجمہ کرنا مترجم کی کمزوری تصور ہوگا۔ اس میں محمد حسن عسکری کو راہنمایا جائے۔ انہوں نے گتاوہ فلاہیہ کے اول ”مادام بواری“ کو ترجمہ کرتے وقت فلاہیہ کے پورے پورے صحیح پر مشتمل جملے کو اردو جسی قدرے نئی زبان میں اس طرح ترجمہ کر کے دکھا دیا۔

۱۵۔ یہ کہنا کہ ترجمہ سبک اور عام فہم ہو، ایک جاہلانہ بات ہے اور ترجمے کی فلاسفی سے ناقصیت کی دلیل ہے۔ اگر ایسا ہوگا تو منع اسالیب بیان کیاں سے جنم لیں گے؟

اردو میں کیے گئے ترجموں پر عسکری صاحب کو سب سے بڑا اعتراض یہ ہے کہ مجموعی طور پر ترجموں کے ذریعے ہمارے تخلیق ادب کو زیادہ فائدہ نہیں پہنچا۔ محمد حسن عسکری کہتے ہیں کہ ”ابھی تک تو ہمارے یہاں ترجمے اس نقطے نظر سے کئے اور پڑھے جاتے ہیں کہ اردو پڑھنے والوں کو بھی اصل کتاب کی کہانی معلوم ہو جائے۔ ترجموں سے زیادہ سے زیادہ اثر ہم لوگ یہ لیتے ہیں کہ ہمارے ادیب بھی ویسے ہی موضوعات پر لکھنے لگتے ہیں، لیکن ترجمے کی بدولات ہمیں ایسا تخلیق جذبہ نہیں ملتا جیسا سرشار کوعل گیا تھا۔ نہ ان کے ذریعے ہماری نشر کے اسالیب میں کوئی اضافہ یا تغیر ہوتا ہے۔“<sup>۱۰</sup>

یعنی ترجمے کا جواز محض موضوع کو ایک زبان سے دوسری زبان میں منتقل کرنا نہیں۔ اصل چیز تو ترجمہ کے ذریعے ترقی یافتہ زبانوں کے اسالیب کو اپنی زبان میں ڈھالنا ہے۔ محمد حسن عسکری نے ایک اعتراض یہ بھی کیا ہے کہ اردو کو اسلوبیاتی سطح پر روشنی نشر کے ترجموں سے زیادہ فائدہ نہیں پہنچا۔ اردو نشر کی اسلوبیاتی روایت پر بات کرتے ہوئے عسکری صاحب نے اپنے دو اور مضامین (۱) ”قط افعال“ اور (۲) ”ادب میں صفات کا مسئلہ“ میں بھی اسی نکتہ نظر کے تحت بات آگئے چلائی ہے۔ ہمارے ہاں متزمین نے ہمیشہ روانی اور سلامت کی ہی تمنا کی ہے، اور ہمارے اکثر ناقدین نے اسی روانی اور سلامت کو ترجمے کی خوبی گویا ہے۔ محمد حسن عسکری اس باب میں کہتے ہیں ”صرف روانی“ کہہ دینے سے کام نہیں چلتا۔ دیکھنے کی بات یہ ہے کہ کیا چیز رواں ہے اور اس کی رفتار اپنی نوعیت کے اعتبار سے کس قسم کی ہے اور پھر رواں ہے تو کس جگہ سیدھے سادے ابتدائی جذبات کی رفتار اور ہوگی، پیچیدہ تجربات کی اور، پھر جب خیال اور جذبہ مل جائے تو اور ان سب سے ایک ہی قسم کی روانی طلب کرنا تخلیق کا گلا گھونٹنے کے برابر ہے۔“<sup>۱۱</sup>

یہ بات ترجمے کے باب میں بھی سو فیصد درست ہے۔ اپنے ترجمے کی بڑی خوبیاں تو یہی ہیں کہ اصل متن کے جملوں کی ساخت اور لفظوں کی نشت تک ترجمہ کے ذریعے منتقل ہو۔ جبکہ ہمارے ہاں متزمین نے دوسری زبانوں کے پیچیدہ اور طویل جملوں کو بھی دو دو، تین تین، چھوٹے اور رواں جملوں میں باٹ کر ترجمہ کرنے کی کوشش کی ہے۔ اس سے یہ ہوا کہ اس پیچیدہ اظہار کا لطف جاتا رہا جو مصنف کی منشاء اور عزیز ترین متابع تھی۔ ہمارے ہاں پیشتر متزمین نے اس نوع کے تجربات سے گزرتے وقت یہ نہیں سوچا کہ اردو نشر کا بڑا مسئلہ تو طویل اور پیچیدہ جملہ لکھنے کا ہے اور اگر کسی ترقی یافتہ زبان کے فن پارے میں تخلیق کارنے پیچیدہ تراحساسات و جذبات کو لفظوں میں منتقل کرتے وقت یہ کارنامہ انجام دیا ہے، تو کوشش کر کے اسے انہی تواعد و ضوابط کے ساتھ اردو میں کیوں نہ منتقل کر لیا، کہ اس سے ہماری زبان میں بھی اسلوبیاتی سطح پر کوئی نئی راہ سوچنے کا امکان پیدا ہوتا۔ یہ اس کے باوجود ہوا کہ اردو نشر میں گنجالگ تجربات اور پیچیدہ جذبات کو سہارنے کی قوت نہ ہونے کے برابر ہے۔ اور اگر، لیکن، وغیرہ لگا کر جملوں کو

جوڑتے چلے جانے سے بڑا جملہ نہیں بنتا۔

یوں اس بارے میں کوئی دوسری رائے نہیں کہ ارنست منینو لوسا ہوں، ایڈرا پاؤٹڈ یا ظ۔ انصاری، مترجم، مصنف کی فکر اور اسلوب سے بندھا ہوا ہوتا ہے۔ اسے ایک طرف تو زیر ترجمہ زبان کا کلچر اپنی طرف کھینچتا ہے اور دوسری طرف اس زبان کا کلچر، جس میں ترجمہ کیا جا رہا ہے۔ مترجم کو ہر دو زبانوں کا مطیع و فرماس بردار رہنا ہی پڑتا ہے۔ یہ دوئی کی صورت مترجم کی اطاعت گزاری اس کی شخصیت کو لخت کرنے کے درپے رہتی ہے۔ لیکن یہ تو مترجم کا مقوم ہے جس کے اجر کے طور پر اسالیب کی سطح پر اس زبان کو فائدہ پہنچتا ہے جس میں مترجم نے آنکھیں پُکا کر ترجمہ کیا۔

### حوالی و حوالہ جات

- ۱۔ جملہ آراء ڈاکٹر مرزا حامد بیگ کی کتاب: ترجمے کافن: ”نظری مباحث“، مطبوعہ: مقتدرہ قومی زبان، اسلام آباد، طبع اول: جون ۱۹۸۷ء، سے انتخاب کی گئیں۔
- ۲۔ اعجاز رائی، ڈاکٹر (مرتبہ): ”اردو زبان میں ترجمے کی مسائل“ (رووداں سیمینار)، مقتدرہ قومی زبان، اسلام آباد، طبع اول: مارچ ۱۹۸۶ء، ص ۱۸
- ۳۔ ایضاً، ص ۱۱۰
- ۴۔ مرزا حامد بیگ، ڈاکٹر: ”ترجمے کافن: نظری مباحث“ (قبل مسج تا ۱۹۸۲ء)، اسلام آباد، مقتدرہ قومی زبان، طبع اول: جون ۱۹۸۷ء، ص ۱۵
- ۵۔ عبید اللہ، قدسی: ”اردو میں عربی اور فارسی کے ترجمے“، مطبوعہ: جریدہ: کراچی، شمارہ ۵، کراچی یونیورسٹی شعبہ تصنیف و ترجمہ، س ان رشید احمد، ڈاکٹر: ”فن ترجمہ کے اصولی مباحث“، مشمولہ ”اردو زبان میں ترجمے کے مسائل“، مرتبہ: اعجاز رائی، اسلام آباد، مقتدرہ قومی زبان، طبع اول، مارچ ۱۹۸۶ء، ص ۲۳
- ۶۔ مولوی، عبدالحق: ”مقدمات“ ( حصہ دوم)، کراچی، انجمن ترقی اردو، ص ۲۰۲
- ۷۔ دیکھئے: فن ترجمہ کے اصول از ڈاکٹر مرزا حامد بیگ، مطبوعہ: اوراق، لاہور، بابت: اکتوبر، نومبر ۱۹۸۶ء۔
- ۸۔ دیکھئے: غلام علی الانا، ڈاکٹر: ”ادب میں ترجم کی اہمیت“، مشمولہ: اردو زبان میں ترجمے کے مسائل (رووداں سیمینار)، مرتبہ: اعجاز رائی، اسلام آباد، مقتدرہ قومی زبان، طبع اول، ۱۹۸۲ء، ص ۲۵
- ۹۔ محمد حسن عسکری: ”گر ترجمے سے فائدہ اخفاۓ حال ہے“، دیکھئے: ”مغرب سے نظری ترجم از ڈاکٹر مرزا حامد بیگ، اسلام آباد: مقتدرہ قومی زبان، طبع اول: ۱۹۸۸ء، ص ۳۱۲
- ۱۰۔ ایضاً، ص ۳۱۹